

Kerala Gazette No. 30 dated 26th July 2016.

PART I

Section iii



ಕೇರಳ ಸರ್ಕಾರ

ಕಾನೂನು (ಶಾಸನ ರಚನೆ-ಸಿ) ಇಲಾಖೆ

ಅಧಿಸೂಚನೆ

ನಂ. 23089/ಲೆ. ಸಿ.1/2014/ಕಾನೂನು. ತಿರುವನಂತಪುರಂ, 2015 ಜನವರಿ 1,
1190 ಧನು 17/
1936 ಪುಷ್ಯ 11.

ಕೇರಳ ರಾಜ್ಯ ವಿಧಾನಸಭೆಯ ಈ ಕೆಳಗಿನ ಅಧಿನಿಯಮವನ್ನು ಸಾರ್ವಜನಿಕರ ತಿಳುವಳಿಕೆಗಾಗಿ ಈ ಮೂಲಕ ಪ್ರಕಟಿಸಲಾಗುವುದು. ವಿಧಾನಸಭೆಯು ಮಂಜೂರುಮಾಡಿದ ಮಸೂದೆಗೆ 2014 ಡಿಸೆಂಬರ್ 31ನೇ ದಿನಾಂಕದಂದು ರಾಜ್ಯಪಾಲರ ಅನುಮತಿ ಲಭಿಸಿತು.

ರಾಜ್ಯಪಾಲರ ಆಜ್ಞಾಪ್ರಕಾರ,

ಸಿ. ರಮಣಿ,

ಕಾನೂನು ಇಲಾಖೆ ವಿಶೇಷ ಕಾರ್ಯದರ್ಶಿ.

2015ರ 2ನೇ ಅಧಿನಿಯಮ

2014ರ ಕೇರಳ ಮುನಿಸಿಪಾಲಿಟಿ (ಮೂರನೇ ತಿದ್ದುಪಡಿ) ಅಧಿನಿಯಮ

1994ರ ಕೇರಳ ಮುನಿಸಿಪಾಲಿಟಿ ಅಧಿನಿಯಮವನ್ನು ಮತ್ತಷ್ಟು
ತಿದ್ದುಪಡಿಮಾಡುವುದಕ್ಕಿರುವ

ಒಂದು

ಅಧಿನಿಯಮ

ಪೀಠಿಕೆ.—1994ರ ಕೇರಳ ಮುನಿಸಿಪಾಲಿಟಿ ಅಧಿನಿಯಮವನ್ನು ಇನ್ನು ಮುಂದೆ ಕಾಣಿಸುವ
ಉದ್ದೇಶಗಳಿಗಾಗಿ ಮತ್ತಷ್ಟು ತಿದ್ದುಪಡಿಮಾಡುವುದು ಯುಕ್ತವಾಗಿರುವುದರಿಂದಲೂ;

ಭಾರತ ಗಣರಾಜ್ಯದ ಅರುವತ್ತೈದನೇ ವರ್ಷದಲ್ಲಿ ಈ ಕೆಳಗಿನಂತೆ ಅಧಿನಿಯಮ
ಮಾಡಲಾಗುವುದು:—

1. ಸಣ್ಣ ಹೆಸರು ಮತ್ತು ಪ್ರಾರಂಭ.—(1) ಈ ಅಧಿನಿಯಮವನ್ನು 2014ರ ಕೇರಳ
ಮುನಿಸಿಪಾಲಿಟಿ (ಮೂರನೇ ತಿದ್ದುಪಡಿ) ಅಧಿನಿಯಮ ಎಂದು ಕರೆಯಬಹುದು.

(2) ಈ ಅಧಿನಿಯಮದ 3, 4 ಮತ್ತು 5ನೇ ವಿಭಾಗಗಳು 2014 ನವೆಂಬರ್
13ನೇ ದಿನಾಂಕ ಜಾರಿಗೆ ಬಂದುದಾಗಿ ಭಾವಿಸತಕ್ಕದ್ದು ಹಾಗೂ ಉಳಿದ ವಿಭಾಗಗಳು ಕೂಡಲೇ
ಜಾರಿಗೆ ಬರುವುದಾಗಿದೆ.

2. 77ನೇ ವಿಭಾಗದ ನಂತರ ಹೊಸ ವಿಭಾಗದ ಸೇರಿಸುವಿಕೆ.—1994ರ ಕೇರಳ
ಮುನಿಸಿಪಾಲಿಟಿ ಅಧಿನಿಯಮ (1994ರ 20)ದ (ಇನ್ನು ಮುಂದೆ ಪ್ರಧಾನ ಅಧಿನಿಯಮವೆಂದು
ಉಲ್ಲೇಖಿಸಲ್ಪಡುವುದು) 77ನೇ ವಿಭಾಗದ ನಂತರ ಈ ಕೆಳಗಿನ ವಿಭಾಗವನ್ನು ಸೇರಿಸತಕ್ಕದ್ದು,
ಅಂದರೆ:—

“77ಎ. ಅನಿವಾಸಿ ಭಾರತೀಯರಿಗೆ ಮತದಾರರ ಪಟ್ಟಿಯಲ್ಲಿ ನೋಂದಣಿ
ಮಾಡುವುದಕ್ಕೆ ವಿಶೇಷ ಉಪಬಂಧ.—ಈ ಅಧ್ಯಾಯದ ಇತರ ಉಪಬಂಧಗಳಲ್ಲಿ ವಿರುದ್ಧವಾಗಿ
ಏನೇ ಒಳಗೊಂಡಿದ್ದರೂ, 1950ರ ಜನತಾ ಪ್ರಾತಿನಿಧ್ಯ ಅಧಿನಿಯಮ (1950ರ 43ನೇ
ಕೇಂದ್ರ ಅಧಿನಿಯಮ)ದ 20ಎ ವಿಭಾಗದಲ್ಲಿ ಹೇಳಿರುವ ಪ್ರಕಾರ ಯಾವುದೇ ಭಾರತದ
ಪೌರನಿಗೂ ಆತನ ಪಾಸ್‌ಪೋರ್ಟ್‌ನಲ್ಲಿ ಸೂಚಿಸಿರುವ ವಾಸಸ್ಥಳವು ನೆಲೆಸಿರುವ ಮತದಾರ
ಕ್ಷೇತ್ರಕ್ಕಿರುವ ಮತದಾರರ ಪಟ್ಟಿಯಲ್ಲಿ ಮತದಾರನಾಗಿ ನೋಂದಣಿಮಾಡಲ್ಪಡಲು ಅರ್ಹತೆ
ಇರುವುದಾಗಿದೆ.”.

3. 447ನೇ ವಿಭಾಗದ ತಿದ್ದುಪಡಿ.—ಪ್ರಧಾನ ಅಧಿನಿಯಮದ 447ನೇ ವಿಭಾಗದಲ್ಲಿ,

(1) ಪ್ರಸ್ತುತ ವಿಭಾಗದ ಮೊದಲು ಇರುವ “ಕೈಗಾರಿಕೆಗಳು, ಕಾರ್ಖಾನೆಗಳು ಹಾಗೂ ಇತರ ವ್ಯಾಪಾರಗಳು” ಎಂಬ ಶೀರ್ಷಿಕೆಗೆ ಬದಲು “ಕೈಗಾರಿಕೆಗಳು, ಕಾರ್ಖಾನೆಗಳು, ವ್ಯಾಪಾರಗಳು ಹಾಗೂ ಇತರ ಸೇವೆಗಳು” ಎಂಬ ಶೀರ್ಷಿಕೆಯನ್ನು ಸೇರಿಸತಕ್ಕದ್ದು;

(2) ಉಪ-ವಿಭಾಗ (1)ರ ಬದಲು ಈ ಕೆಳಗಿನ ಉಪ-ವಿಭಾಗವನ್ನು ಸೇರಿಸತಕ್ಕದ್ದು, ಅಂದರೆ:—

“(1) ಮುನಿಸಿಪಲ್ ಪ್ರದೇಶದೊಳಗೆ ಯಾವುದೇ ಸ್ಥಳವನ್ನು,—

(ಎ) ಪರಿಸರ, ಸಾರ್ವಜನಿಕ ಸುರಕ್ಷೆ, ಸಾರ್ವಜನಿಕ ಆರೋಗ್ಯ ಮೊದಲಾದ ಸಾರ್ವಜನಿಕ ಹಿತಾಸಕ್ತಿಗಳನ್ನು ಪ್ರತ್ಯಕ್ಷವಾಗಿಯೋ ಪರೋಕ್ಷವಾಗಿಯೋ, ದೋಷಕರವಾಗಿ ಬಾಧಿಸುವ ಅಥವಾ ಉಪದ್ರವವಾಗಿ ಪರಿಣಮಿಸುವ ಕೈಗಾರಿಕೆಗಳು, ಕಾರ್ಖಾನೆಗಳು, ವ್ಯಾಪಾರಗಳು, ಕೆಲಸದ ಸ್ಥಳಗಳು, ಇತರ ಸೇವೆಗಳು ಎಂಬವುಗಳಿಗಾಗಿ ಸಾಮಾನ್ಯವಾಗಿಯೂ;

(ಬಿ) ನಿರ್ದಿಷ್ಟಪಡಿಸಬಹುದಾದ ಅಂತಹ ವಿಷಯಗಳಿಗಾಗಿ ಪ್ರತ್ಯೇಕವಾಗಿಯೂ,—

(i) ಪ್ರತಿಯೊಂದು ವಿಷಯಕ್ಕೂ ಸರಕಾರ ನಿರ್ದಿಷ್ಟಪಡಿಸಬಹುದಾದ ದರದಲ್ಲಿ ಅಥವಾ ಪ್ರಸ್ತುತ ದರಕ್ಕೆ ವಿಧೇಯವಾಗಿ ಮುನಿಸಿಪಾಲಿಟಿ, ನಿರ್ದಿಷ್ಟಪಡಿಸಬಹುದಾದ ರೀತಿಯಲ್ಲಿ ಪ್ರಕಟಿಸುವ ಅಧಿಸೂಚನೆಯ ಪ್ರಕಾರ, ನಿಗದಿಪಡಿಸಬಹುದಾದ ಅಂತಹ ದರದಲ್ಲಿ ಲೈಸೆನ್ಸ್ ಫೀಸ್ ಪಾವತಿಸದೆಯೂ;

(ii) ನಿರ್ದಿಷ್ಟಪಡಿಸಬಹುದಾದ ಪ್ರಕಾರ ನೀಡುವ ಲೈಸೆನ್ಸಿನ ನಿಬಂಧನೆಗಳಿಗೆ ಅನುಸರಿಸಿ ಅಲ್ಲದೆಯೂ, ಉಪಯೋಗಿಸಲು ಸಾಧ್ಯವಲ್ಲ:

ಆದರೆ, ಅಂತಹ ಲೈಸೆನ್ಸ್ ಪ್ರಕಾರ ಮಾಡುವ ಪ್ರತಿಯೊಂದು ವಿಷಯವೂ ಯಾವುದಾದರೂ ಸಾರ್ವಜನಿಕ ಹಿತಾಸಕ್ತಿಗೆ ಹಾನಿಕರವಾಗಿಲ್ಲ ಎಂದೂ, ಸೇವೆಗಳ ವಿಷಯದಲ್ಲಿ ಅದನ್ನು ನೀಡುವ ಸ್ಥಳಕ್ಕೆ ಸಾರ್ವಜನಿಕರಲ್ಲಿ ಎಲ್ಲರಿಗೂ ಪ್ರವೇಶ ಹಾಗೂ ಸೇವೆ ಲಭ್ಯವಿರುವುದು ಎಂದೂ ಇರುವ ಷರತ್ತುಗಳು ಲೈಸೆನ್ಸಿನಲ್ಲಿ ಒಳಪಡಿಸಿರುವುದಾಗಿ ಭಾವಿಸತಕ್ಕದ್ದು:

ಮತ್ತೂ, ಈ ವಿಭಾಗ ಪ್ರಕಾರ ಲೈಸೆನ್ಸ್ ಅಗತ್ಯವಿರುವ ಒಂದು ಸ್ಥಳದ, ನಿರ್ದಿಷ್ಟ ಪಡಿಸಬಹುದಾದ ವಿಷಯಗಳಿಗಿರುವ ಉಪಯೋಗವು, ಸಾಕಷ್ಟು ಪರಿಸರ/ಸಾರ್ವಜನಿಕ ಹಿತಾಸಕ್ತಿ, ಸಂರಕ್ಷಣಾ ಕ್ರಮಗಳನ್ನು ಲೈಸೆನ್ಸಿನ ಷರತ್ತುಗಳ ಪ್ರಕಾರ ಕೈಗೊಂಡಿಲ್ಲದಿದ್ದಲ್ಲಿ, ಉಪದ್ರವವಾಗಿ ಪರಿಣಮಿಸುವುದೆಂದು, ಇತರ ರೀತಿಯಲ್ಲಿ ರುಜುವಾತು ಪಡಿಸಲ್ಪಟ್ಟಿಲ್ಲದ ವರೆಗೆ, ಭಾವಿಸತಕ್ಕದ್ದು:

ಮತ್ತೂ ಅಲ್ಲದೆ, ಈ ವಿಭಾಗದ ಕೆಳಗಿರುವ ಮುನಿಸಿಪಾಲಿಟಿಯ ಒಂದು ಅಧಿಸೂಚನೆಯು ಅದನ್ನು ಪ್ರಕಟಿಸಿದ ದಿನಾಂಕದಿಂದ ಅರುವತ್ತು ದಿವಸ ಪೂರ್ತಿಯಾಗುವ ದಿನಾಂಕದಿಂದ ಮಾತ್ರ ಜಾರಿಗೆ ಬರುವುದಾಗಿದೆ.”.

(3) ಉಪ-ವಿಭಾಗ (3)ರ ಬದಲು ಕೆಳಗಿನ ಉಪ-ವಿಭಾಗವನ್ನು ಸೇರಿಸತಕ್ಕದ್ದು, ಅಂದರೆ:—

“(3) ಒಂದು ಕೈಗಾರಿಕೆ, ಕಾರ್ಖಾನೆ ಅಥವಾ ಕೆಲಸದ ಸ್ಥಳವನ್ನು ಆರಂಭಿಸುವುದಕ್ಕೆ ಅಥವಾ ನಿರ್ದಿಷ್ಟಪಡಿಸಬಹುದಾದ ಪ್ರಕಾರ ಒಂದು ವ್ಯಾಪಾರ ಅಥವಾ ಸೇವೆಯನ್ನು ನಡೆಸುವುದಕ್ಕೆ ಮುನಿಸಿಪಾಲಿಟಿ ಪ್ರದೇಶದ ಒಂದು ಸ್ಥಳವನ್ನು ಉಪಯೋಗಿಸುವುದಕ್ಕೆ ಅನುಮತಿಯನ್ನು ಕೋರಿ ಇರುವ ಒಂದು ಅರ್ಜಿಯ ಮೇಲೆ ವಾಸ್ತವಿಕತೆಗಳನ್ನು ಪರಿಶೋಧಿಸಿ ಒಂದು ಲೈಸೆನ್ಸ್ ನೀಡುವುದಕ್ಕೆ ಅಥವಾ ಸಾರ್ವಜನಿಕ ಹಿತಾಸಕ್ತಿಗಾಗಿ ನ್ಯಾಯವಾದ ಕಾರಣದ ಮೇಲೆ ಲಿಖಿತ ಆದೇಶದ ಮೂಲಕ ಅದನ್ನು ನಿರಾಕರಿಸುವುದಕ್ಕೆ ಇರುವ ಅಧಿಕಾರ ಕೌನ್ಸಿಲ್‌ನಲ್ಲಿ ನಿಹಿತವಾಗಿರುವುದು ಹಾಗೂ ಕೌನ್ಸಿಲ್ ಈ ವಿಷಯದಲ್ಲಿ ಯುಕ್ತವಾದ ಒಂದು ತೀರ್ಮಾನವನ್ನು ಕೈಗೊಳ್ಳುವುದಕ್ಕೆ ಸಹಾಯಕರವಾದ ಒಂದು ವರದಿಯನ್ನು ವಿಶದವಾದ ಅನ್ವೇಷಣೆ ಹಾಗೂ ವಿವರ ಸಂಗ್ರಹಣೆಯ ನಂತರ ಕಾರ್ಯದರ್ಶಿಯು ನೀಡತಕ್ಕದ್ದು. ಕೌನ್ಸಿಲಿನ ತೀರ್ಮಾನವನ್ನು ಅರ್ಜಿ ಲಭಿಸಿದ ಮೂವತ್ತು ದಿವಸದೊಳಗೆ ಅರ್ಜಿದಾರನಿಗೆ ತಿಳಿಸತಕ್ಕದ್ದು. ಆದರೆ ಅರ್ಜಿದಾರನಿಂದ ಅಥವಾ ಇತರ ಪ್ರಾಧಿಕಾರಗಳಿಂದ ಹೆಚ್ಚಿನ ವಿವರಗಳನ್ನು ಸಂಗ್ರಹಿಸಬೇಕಾಗಿರುವ ವಿಷಯದಲ್ಲಿ ಅದಕ್ಕುಂಟಾಗುವ ಕಾಲವಿಳಂಬವನ್ನು ಗಣನೆಗೆ ತೆಗೆದು ಮೇಲೆ ಹೇಳಿದ ಕಾಲಾವಧಿಯನ್ನು ಅದಕ್ಕನುಸಾರಿಸಿ ವಿಸ್ತರಿಸಿದುದಾಗಿ ಭಾವಿಸತಕ್ಕದ್ದು. ಈ ರೀತಿಯಲ್ಲಿ ಹೊರತುಪಡಿಸಲು ಸಾಧ್ಯವಾಗದ ಕಾಲವಿಳಂಬ ಉಂಟಾಗುವ ವಿವರವನ್ನು ಅರ್ಜಿದಾರನಿಗೆ ಯಥಾ ಸಮಯದಲ್ಲಿ ಕಾರ್ಯದರ್ಶಿಯು ತಿಳಿಸಿರತಕ್ಕದ್ದು.”.

(4) ಉಪ-ವಿಭಾಗ (3ಎ)ಯ ಬದಲು ಈ ಕೆಳಗಿನ ಉಪ-ವಿಭಾಗವನ್ನು ಸೇರಿಸತಕ್ಕದ್ದು, ಅಂದರೆ:—

“(3ಎ) ಉಪ-ವಿಭಾಗ (3)ರ ಪ್ರಕಾರ ಕೌನ್ಸಿಲ್ ಪರಿಗಣಿಸಬೇಕಾದವುಗಳನ್ನು ಹಾಗೂ ನಿರ್ದಿಷ್ಟಪಡಿಸಬಹುದಾದ ಪ್ರಕಾರ ವ್ಯಾಪಾರ ನಡೆಸುವುದಕ್ಕೆ ಅಥವಾ ಸೇವೆಯನ್ನು ನೀಡುವುದಕ್ಕೆ ಇರುವ ಲೈಸೆನ್ಸ್‌ಗಳಲ್ಲಿ ಕೌನ್ಸಿಲ್ ಪರಿಗಣಿಸಬೇಕಾದವುಗಳನ್ನು ಹೊರತುಪಡಿಸಿ ವ್ಯಾಪಾರಗಳಿಗೆ ಹಾಗೂ ಸೇವೆಗಳಿಗೆ ಇರುವ ಲೈಸೆನ್ಸ್‌ಗಳಿಗಿರುವ ಎಲ್ಲಾ ಅರ್ಜಿಗಳನ್ನು ಅವುಗಳು ಲಭಿಸಿದ ಮೂವತ್ತು ದಿವಸಗಳೊಳಗೆ, ಲೈಸೆನ್ಸ್ ನೀಡಿ ಅಥವಾ ಸಾರ್ವಜನಿಕ ಹಿತಾಸಕ್ತಿಗಾಗಿ ನ್ಯಾಯವಾದ ಕಾರಣದ ಮೇಲೆ ಅದನ್ನು ನಿರಾಕರಿಸಿ, ಲಿಖಿತ ಆದೇಶದ ಮೂಲಕ

ಕಾರ್ಯದರ್ಶಿಯು ತೀರ್ಪುಮಾಡತಕ್ಕದ್ದು. ಲೈಸೆನ್ಸ್ ನೀಡುವುದಕ್ಕೆ ಅಥವಾ ನಿರಾಕರಿಸುವುದಕ್ಕೆ ಮೊದಲು ಅರ್ಜಿದಾರನಿಂದ ಅಥವಾ ಇತರ ಪ್ರಾಧಿಕಾರಗಳಿಂದ ಹೆಚ್ಚಿನ ವಿವರಗಳನ್ನು ಸಂಗ್ರಹಿಸಬೇಕಾಗಿ ಬರುವ ವಿಷಯದಲ್ಲಿ ಅದಕ್ಕೆ ಬೇಕಾಗಿ ಬರುವ ಕಾಲಾವಧಿಗೆ ಸಮನಾದ ಕಾಲಾವಧಿಗೆ ಲೈಸೆನ್ಸ್ ನೀಡುವುದಕ್ಕಿರುವ ಕಾಲಾವಧಿಯನ್ನು ವಿಸ್ತರಿಸಿದುದಾಗಿ ಭಾವಿಸತಕ್ಕದ್ದು ಹಾಗೂ ಆ ರೀತಿ ಹೊರತುಪಡಿಸಲು ಸಾಧ್ಯವಾಗದ ಕಾಲವಿಳಂಬ ಉಂಟಾಗುವ ವಿವರವನ್ನು ಅರ್ಜಿದಾರನಿಗೆ ಕಾರ್ಯದರ್ಶಿಯು ತಿಳಿಸತಕ್ಕದ್ದು.”.

4. 448ನೇ ವಿಭಾಗಕ್ಕಿರುವ ತಿದ್ದುಪಡಿ.—ಪ್ರಧಾನ ಅಧಿನಿಯಮದ 448ನೇ ವಿಭಾಗದಲ್ಲಿ,—

(i) ಅಂಚಿನ ಶೀರ್ಷಿಕೆ ಹಾಗೂ (1)ನೇ ಉಪ-ವಿಭಾಗಕ್ಕೆ ಬದಲು ಈ ಕೆಳಗಿನ ಅಂಚಿನ ಶೀರ್ಷಿಕೆ ಹಾಗೂ ಉಪ-ವಿಭಾಗವನ್ನು ಸೇರಿಸತಕ್ಕದ್ದು, ಅಂದರೆ:—

“448. ಕೈಗಾರಿಕೆ, ಕಾರ್ಖಾನೆ ಅಥವಾ ಇತರ ಕೆಲಸದ ಸ್ಥಳವನ್ನು ನಿರ್ಮಿಸುವುದಕ್ಕೆ ಅಥವಾ ಅದರಲ್ಲಿ ಆವಿಶಕ್ತಿ ಅಥವಾ ಇತರ ಯಾವುದಾದರೂ ಶಕ್ತಿಯನ್ನು ಉಪಯೋಗಿಸುವುದಕ್ಕೆ ಅಥವಾ ಇತರ ಯಂತ್ರ ಸಾಮಗ್ರಿಗಳನ್ನು ಸ್ಥಾಪಿಸುವುದಕ್ಕೆ ಇರುವ ಲೈಸೆನ್ಸ್.—(1) (ಎ) ಕೈಗಾರಿಕೆ, ಕಾರ್ಖಾನೆ ಅಥವಾ ಇತರ ಕೆಲಸದ ಸ್ಥಳವನ್ನು ನಿರ್ಮಿಸಲು ಒಂದು ಸ್ಥಳವನ್ನು ಉಪಯೋಗಿಸುವುದಕ್ಕೆ ಅಥವಾ ಆ ಸ್ಥಳದಲ್ಲಿ ಕೈಗಾರಿಕೆಯೋ ಕಾರ್ಖಾನೆಯೋ ನಿರ್ಮಿಸುವುದಕ್ಕೆ ಅಥವಾ ಸ್ಥಾಪಿಸುವುದಕ್ಕೆ ಅಥವಾ ಅದರಲ್ಲಿ ಆವಿಶಕ್ತಿ, ಜಲಶಕ್ತಿ, ಇತರ ಯಾಂತ್ರಿಕ ಶಕ್ತಿ ಅಥವಾ ವಿದ್ಯುಚ್ಛಕ್ತಿಯನ್ನು ಉಪಯೋಗಿಸುವುದಕ್ಕೆ; ಅಥವಾ

(ಬಿ) ಆವಿಶಕ್ತಿ, ಜಲಶಕ್ತಿ, ಇತರ ಯಾಂತ್ರಿಕಶಕ್ತಿ ಅಥವಾ ವಿದ್ಯುಚ್ಛಕ್ತಿಯನ್ನು ಉಪಯೋಗಿಸಿ ನಡೆಸಲ್ಪಡುವ ಹಾಗೂ ಈ ಅಧಿನಿಯಮದ ಮೂಲಕ ಅಥವಾ ಅದರ ಕೆಳಗೆ ಮಾಡಿದ ನಿಯಮಗಳ ಮೂಲಕ ವಿನಾಯಿತಿಗೊಡಲ್ಪಟ್ಟವುಗಳಲ್ಲದ ಇತರ ಯಂತ್ರ ಸಾಮಗ್ರಿಯನ್ನೋ, ನಿರ್ಮಾಣಕ್ಕಿರುವ ಯಂತ್ರ ವ್ಯವಸ್ಥೆಯನ್ನೋ ಪ್ರಸ್ತುತ ಸ್ಥಳದ ಯಾವುದಾದರೂ ಪರಿಸರದಲ್ಲಿ ಸ್ಥಾಪಿಸುವುದಕ್ಕೆ, ಉದ್ದೇಶಿಸುವ ಯಾವುದೇ ವ್ಯಕ್ತಿಯು ಪ್ರಸ್ತುತ ಸ್ಥಳವನ್ನು ಈ ಅಗತ್ಯಕ್ಕಾಗಿ ಉಪಯೋಗಿಸಲು ಮುನಿಸಿಪಾಲಿಟಿಯ ಲೈಸೆನ್ಸಿಗೆ 447ನೇ ವಿಭಾಗ ಪ್ರಕಾರ ಅರ್ಜಿ ಸಲ್ಲಿಸತಕ್ಕದ್ದು ಹಾಗೂ ಹಾಗೆ ಕೈಗಾರಿಕೆ, ಕಾರ್ಖಾನೆ ಅಥವಾ ಕೆಲಸದ ಸ್ಥಳವನ್ನು ನಿರ್ಮಿಸುವುದೋ ಯಂತ್ರ ಸಾಮಗ್ರಿಯನ್ನೋ ವ್ಯವಸ್ಥೆಯನ್ನೋ ಸ್ಥಾಪಿಸುವುದೋ, ಆರಂಭಿಸುವುದಕ್ಕೆ ಮೊದಲು ಪ್ರಸ್ತಾವಿತ ಕೆಲಸವನ್ನು ವಹಿಸಿಕೊಂಡು ನಡೆಸುವುದಕ್ಕಿರುವ ಅನುಮತಿಗೆ ನಿರ್ದಿಷ್ಟ ಪಡಿಸಬಹುದಾದ ಫಾರ್ಮ್‌ನಲ್ಲಿ ಮುನಿಸಿಪಾಲಿಟಿಯ ಕಾರ್ಯದರ್ಶಿಗೆ ಅರ್ಜಿಯನ್ನು ಸಲ್ಲಿಸತಕ್ಕದ್ದು.”.

(2) ಉಪ-ವಿಭಾಗ (4)ರ ಕ್ಲಪ್ತ ನಿಬಂಧನೆಗೆ ಬದಲು ಈ ಕೆಳಗಿನ ಕ್ಲಪ್ತ ನಿಬಂಧನೆಯನ್ನು ಸೇರಿಸತಕ್ಕದ್ದು, ಅಂದರೆ:—

“ಆದರೆ ಸ್ಥಾಪಿಸಲು ಉದ್ದೇಶಿಸುವ ಕಾರ್ಖಾನೆಯ ಅಥವಾ ಕೈಗಾರಿಕೆಯ ನಿರ್ಮಾಣಕ್ಕೆ ಹಾಗೂ ಕಾರ್ಯನಿರ್ವಹಿಸುವಿಕೆಗೆ ಆಯಾಯ ವಿಷಯದಂತೆ, ಕಂದಾಯ ಇಲಾಖೆಯ, ಮೈನಿಂಗ್ ಆಂಡ್ ಜಿಯೋಲಜಿ ಇಲಾಖೆಯ, ಪರಿಸರ ಇಲಾಖೆಯ ಅಥವಾ ರಾಜ್ಯ ಮಾಲಿನ್ಯ ನಿಯಂತ್ರಣ ಬೋರ್ಡಿನ ಅನುಮತಿ ಅಗತ್ಯವಿರುವ ವಿಷಯಗಳಲ್ಲಿ, ಅಂತಹ ಕಾರ್ಖಾನೆಗಳ ಅಥವಾ ಕೈಗಾರಿಕೆಯ ನಿರ್ಮಾಣ ಅಥವಾ ಕಾರ್ಯವೆಸಗುವಿಕೆಯು ಸ್ಥಳದ ಪರಿಸರವನ್ನು, ಜಲಸಂಪನ್ಮೂಲಗಳನ್ನು ಹಾಗೂ ಪ್ರಾಕೃತಿಕ ಗುಣಲಕ್ಷಣಗಳನ್ನು ದೋಷಕರವಾಗಿ ಬಾಧಿಸಲಿಕ್ಕಿಲ್ಲ ಎಂದು ಆಯಾಯ ಇಲಾಖೆಯ ಅಥವಾ ಬೋರ್ಡಿನ ವರದಿಯ ಮೇಲೆ ಮನವರಿಕೆಯಾದ ನಂತರ ವಲ್ಲದೆ ಈ ಅಧಿನಿಯಮದ 447, 448 ಎಂಬ ವಿಭಾಗಗಳ ಪ್ರಕಾರವಿರುವ ಲೈಸೆನ್ಸ್ ನೀಡಲು ಸಾಧ್ಯವಲ್ಲ.”.

5. ಒಂದನೇ ಅನುಸೂಚಿಗಿರುವ ತಿದ್ದುಪಡಿ.—ಪ್ರಧಾನ ಅಧಿನಿಯಮದ ಒಂದನೇ ಅನುಸೂಚಿಯಲ್ಲಿ “ಮುನಿಸಿಪಾಲಿಟಿಯ ಪ್ರಕಾರ್ಯಗಳು” ಎಂಬ ಶೀರ್ಷಿಕೆಗೆ ಹಾಗೂ ‘(ಎ) ಅನಿವಾರ್ಯ ಪ್ರಕಾರ್ಯಗಳು’ ಎಂಬ ಉಪ ಶೀರ್ಷಿಕೆಯ ಕೆಳಗೆ 19ನೇ ಐಟಂನ ಎದುರು “ಅಪಾಯಕರ ಹಾಗೂ ಅಸಹ್ಯವಾದ ವ್ಯಾಪಾರಗಳಿಗೆ ಹಾಗೂ ಕೈಗಾರಿಕೆಗಳಿಗೆ ಲೈಸೆನ್ಸ್ ನೀಡುವುದು” ಎಂಬ ಪದಗಳಿಗೆ ಬದಲು “ಪರಿಸರ, ಸಾರ್ವಜನಿಕ ಸುರಕ್ಷೆ, ಸಾರ್ವಜನಿಕ ಆರೋಗ್ಯ ಎಂಬ ಸಾರ್ವಜನಿಕ ಹಿತಾಸಕ್ತಿಗಳನ್ನು ಸಂರಕ್ಷಿಸಿಕೊಂಡು ಕೈಗಾರಿಕೆಗಳಿಗೆ, ವ್ಯಾಪಾರಗಳಿಗೆ ಹಾಗೂ ಸೇವೆಗಳಿಗೆ ಲೈಸೆನ್ಸ್ ನೀಡುವುದು” ಎಂಬ ಪದಗಳನ್ನು ಸೇರಿಸತಕ್ಕದ್ದು.

6. ರದ್ದತಿ ಹಾಗೂ ರಕ್ಷಣೆ.—(1) 2014ರ ಕೇರಳ ಮುನಿಸಿಪಾಲಿಟಿ (ತಿದ್ದುಪಡಿ) ಅಧ್ಯಾದೇಶ (2014ರ 27)ವನ್ನು ಈ ಮೂಲಕ ರದ್ದುಗೊಳಿಸಲಾಗಿದೆ.

(2) ಹಾಗೆ ರದ್ದುಗೊಂಡಿದ್ದರೂ, ಪ್ರಸ್ತುತ ಅಧ್ಯಾದೇಶದ ಪ್ರಕಾರ ತಿದ್ದುಪಡಿ ಮಾಡಿದ ಪ್ರಧಾನ ಅಧಿನಿಯಮದ ಕೆಳಗೆ ಮಾಡಿದ ಕಾರ್ಯ ಅಥವಾ ಕೈಗೊಂಡ ಯಾವುದಾದರೂ ಕ್ರಮವನ್ನು ಈ ಅಧಿನಿಯಮದ ಪ್ರಕಾರ ತಿದ್ದುಪಡಿಮಾಡಿದ ಪ್ರಧಾನ ಅಧಿನಿಯಮದ ಕೆಳಗೆ ಮಾಡಿದುದಾಗಿ ಅಥವಾ ಕೈಗೊಂಡುದಾಗಿ ಭಾವಿಸತಕ್ಕದ್ದು.